

بِسْمِ اللّٰهِ الرَّحْمٰنِ الرَّحِیْمِ

فتویٰ

سوال : کیا نظر بد سے بچنے کیلئے اللہ کے رسول ﷺ سے کوئی دعاء ثابت ہے ؟
جواب : نبی مکرم ﷺ سے آفات و مصائب کوٹالنے والی بہت سی دعائیں ثابت ہیں آپ نے نظر بد سے بچنے کیلئے بھی کئی دعائیں سکھلائی ہیں۔

عبداللہ بن عامرؓ سے روایت ہے کہ عامر بن ربیعؓ اور سہل بن حنیفؓ غسل کے ارادے سے نکلے دونوں پردہ تلاش کر رہے تھے عامر رضی اللہ عنہ نے اونی جبہ جب اتارا تو سہل کی نظر پڑی تو انھیں نظر لگ گئی وہ پانی میں غسل کے لئے اترے سہل کہتے ہیں میں نے پانی میں اس کی زوردار آواز سنی تو میں اسکے پاس آیا اور تین بار اسے آواز دی تو اس نے مجھے جواب نہ دیا میں نبی کریم ﷺ کے پاس آیا اور انھیں اسکی خبر دی آپ تشریف لائے بل آخر آپ نے اسکے سینے پر ہاتھ رکھ کر یہ دعاء کی (اللهم اذهب عنه حرها ، بردھا ووصبھا) ”اے اللہ اس سے اس کی گرمی اور اس کی سردی اور اس کی بیماری دور کر دے“ پھر آپ نے فرمایا: جب تم میں سے کوئی شخص اپنے بھائی یا اپنے نفس یا اپنے مال میں ایسی چیز دیکھے جو اسے پسند لگے تو اس کیلئے برکت دعا کر دے اس لئے کہ نظر لگانا بلاشبہ حق ہے۔ (مسند احمد: ۳/ ۴۴۷)

ابن ماجہ: حدیث ۳۵۰۹ میں یہ بھی مذکور ہے کہ آپ نے پانی منگوا کر عامر بن ربیعہؓ کو حکم دیا کہ وہ اس سے وضو کرے تو وہ اپنا چہرہ کہنیوں تک دونوں ہاتھ اور دونوں گھٹنے اور اپنے تہبند کے اندر کا بدن دھویا پھر آپ نے وہ پانی سہل پر ڈالنے کا حکم دیا۔
۲ عبداللہ بن عباسؓ سے روایت ہے کہ رسول اللہ ﷺ حسن و حسین رضی اللہ عنہما کو ان کلمات سے پناہ دیتے تھے۔
أعوذ بكلمات الله التامة من كل شيطان وهامة و من كل عين لامة (بخاری کتاب الطب: باب ما عوذ به النبی ﷺ وما عوذ به)

﴿ماخوذ: تجرید ایمان از ڈاکٹر شفیق الرحمن حفظہ اللہ﴾